

UTTAN ÚR HEIMI

Verður
tað hann?

ella hann?

Stórtingsvalið í Noregi í gjár var eitt tað mest spennandi nakrantíð - í hvussu er sambært veljara-kanningunum, men valstriðið var eisini øðrvísi hesaferð

VAL

Árni Joensen
fartekst@mail.dk

Norðmenn vóru í tveimum at kalla líka stórum bólkum, tá teir í gjár skuldu manna Stórtingið av nýggjum, og undan valinum spáddu eygleiðararnir tí, at hetta valið fór at verða kanska tað mest spennandi nakrantíð.

Tann seinasta veljara-kanningin gav annars andstøðuni, Arbeðaraflokkinum, Sosialistiska Vinstraflokkinum og Miðflokkinum, 88 tinglimir, meðan teir trýggir stjórnarflokkarnir, Høgri, Kristiligi Fólkaflokkurin og Vinstri, stóðu til at fáa 81 tinglimir saman við Framburðsflokk-



inum, sum hefur tryggjað tí borgarliga vøginum meiriluta.

Men valkøn vístu á, at munurin í tingmannatalinum segði ikki allan sannleikan, og tá fyrivarni varð tikið fyri tí vanliga ivanum í veljara-kanningum, stóð tað í veruleikanum á jøv-

um ímillum teir báðar partarnar.

Vælferð

Vælferðin var høvuðsevnið í norska valstriðnum hesaferð. Ein skuldi kanska hildið, at norskir politikarar hava ikki so nógv at tosa



um, tá tað snýr seg um vælferð, tí OECD hefur júst enn eina ferð kosið Noreg sum heimsins besta land at liva í.

Men medaljan hefur sum kunnugt altíð eina baksíðu, og hagtølini vísa, at munurin ímillum rík og fátæk í Noregi veksur stóðugt.

Harafturat vísa tøluni, at meðan alt fleiri norðmenn gerast múgvandi og enntá sera múgvandi, veksur á teimum fátæku eisini. Samstundis hefur ein fjølmíðlasøga fyri og onnur eftir avdúkað, at tey eldru í Noregi hava tað ikki betri enn gott.

Lítið um umhvørvi

Eitt annað, sum hefur sermerkt hetta valstriðið, er, at flokkarnir gjørdu lítið burtur úr umhvørvismálum, men tað kann hava samband við munin á flokkunum, sum hóast alt skulu samstarva, skulu teir skipa stjórn. Eitt av málunum, sum hefur samband við umhvørvið, er spurningurin um oljuvinnu í Barentshavinum. Arbeðaraflokkurin er fyri at fara undir vinnu har, meðan Sosialistiski Vinstraflokkurin er ímóti, og valstriðið avdúkaði ikki, hvat flokkarnir gera við tann spurningin, verða tað teir, sum skulu mynda næstu stjórnina.

Valúrslitið kann eisini fáa týðning fyri norska uttanríkispolitikkin. Eitt nú er Sosialistiski Vinstraflokkurin anti-amerikanskur og krevur, at Noreg tekur sínar hermenn úr Irak og Afghanistan.

Mintust Onnu



Samstundis sum amerikanarar mintust tey, sum doyðu í yvirgangsatsóknini tann 11. september í 2001, mintust svíar Onnu Lindh, uttanríkisráðharra, sum varð myrd í

Stockholm tann 11. september í 2003.

Fleiri hundrað fólk vóru til eitt minningarhald í Katarina-kirkjuni í svenska høvuðsstaðnum. Haðani fór fylgið á kirkjugarðin, har Anna Lindh liggur grivin, og maður hennara, Bo Holmberg, og aðalskrivarin í svenska javnaðarflokkinum, Maeita Ulvskog, lögdu krans á grøvina.

Hendan dagin hevði Göran Persson, forsætisráðharri, eina grein í Aftonbladet, har hann segði tað vera umráðandi, at svíar minnst Onnu Lindh.

- Hvørja ferð eg ferðist uttanlands, verði eg mintur á Onnu. Eg mæti javnan vinnum hennara, og vit tosa um tey evni, sum hon helt hava størstan týðning,

skrivaði forsætisráðharrin millum annað í greinini. Eitt av hjartamálum hennara var bardagin ímóti mannsamugling, og á tvey ára degnum fyri deyða hennara varð skipað fyri tiltøkum í tiggju svenskum býum við mannsamugling sum høvuðsevni.

Mijailo Mijailovic, sum myrði Onnu Lindh, fekk lívlanga fongsulsrevsing. Hann hefur greitt frá, at hann hoyrði røddir, sum kravdu, at hann skuldi myrða hana. Higartil hefur Mijailovic sitið í einum væl vardum fongsli, men ætlanin er at flyta hann á ein stovn fyri sinnissjúk.

Smáu brúkini
tjena mest

Virðið á partabrøvunum í

norskum alifeløgum er hækkað sera nógv í ár, eftir at tveir ríkmenn hava keypt partabrøv fyri meiri enn tvær milliardir norskar krónur. Eitt nú eiga Jens Ulltveit-Moe og John Fredriksen ávikavíst 14 og 25 prosent av stóra alifelagnum Fjord Seafood.

Men á einari ráðstevnu í síðstu viku segði Jens Ulltveit-Moe, at tað er ikki bara gott at hava stór alifeløg, tí tøluni vísa, at tey smáu feløgini forvinna lutfalsliga meiri pengar enn tey stóru. Sambært tølunum minskar vinningurin, tess størri feløgini eru, segði hann.

Og tað er so, skrivur Bergens Tidende. Ein kanning vísir, at stór norsk alifeløg sum Pan Fish og Fjord Seafood hava fingið lutfalsliga nógv minni

burturúr enn tey meðalstóru feløgini og nógv minni enn tey smáu feløgini.

Sambært Jens Ulltveit-Moe fáa alifeløgini ikki meiri burturúr við at keypa onnur alifeløg upp. Tað rætta er harafturímóti at keypa fóður- og góðskingarvirkir og at samskipa raksturinn, so framleiðslan frá smolti til lidna vøru verður so bílig sum gjørligt, sigur hann.

Ákæra prest
fyri fólkaamorð

Myndugleikarnir í afrikanska landinum Rwanda hava ákært ein katólskan prest fyri at hava medvirkað til fólkaamorðið har í 1994.

Tann 60 ára gamli prest-

urin, Guy Theunis, sum er ættaður úr Belgia, er tann fyrsti útflendingurin, sum er ákærdur í sambandi við fólkaamorðið. Sorgarleikurin var, tá hutuar lupu á tutsiar, og eftir stuttari tíð kostaði fólkaamorðið umleið 800.000 mannalív.

Belgiski uttanríkisráðharrin, Karel de Gucht, segði um vikuskiftið, at hann er skelkaður av tíðindunum úr Rwanda. Stjórnin í Bruxelles hefur fingið boð um, at Guy Theunis er tikin og settur í varðhald, og hon bíðar nú eftir einari frágreiðing um handtøkuna, skrivur Reuters.